

ብዓለ ቊስቋም

2009 (2016) ዓ.ም.



“ወኩሉ ነገራ በሰላም ጥዕምት ብቃላ ወሠናይት በምግባራ ማርያም ታዕካ በምድር ወታዕካ በሰማይ”

ንባባት: 2ቆሮ 8:1-16፥ 2ዮሐ 1:9-ፍ፥ ግ.ሐ. 1:12-15፥ ማቴ 2:19-ፍ

ምሰባክ: 1. ሥፍኔ ረከበት ላቲ ቤት፥ ወማዕነቕኒ ኅበ ታነብር እጎሊሃ፥ ምሥዋዒክ እግዚአ እግዚአ ኃያላን መዝ. 84:3።

2. ርኢክዎ ለኃጥእ ዐብየ ወተላልዕለ ከመ ዐርዘ ሊባኖስ ውሶበ እጎብእ ኅግእክዎ፥ ኅሠሥኩ ወኢረከብኩ መካኖ መዝ. 37:35-36.

ብዓለ ቊስቋም አብ ፮ ኅዳር ንዝክሮ እዚ ኸአ ነቲ ቅድስት ስድራ ካብ ምድረ እስራኤል ንግብጺ ካብቲ ጨካን ሄረዱስ ክሃድሙ ኢሎም ዝገበርዎ ስደት ንምዝካር እዩ። ቊስቋም አብ ግብጺ ዝርከብ እምባ እዩ። ቅድስት ስድራ ተሓቢአትሉ ዝነበረት ሎሚ ኣብኡ ዓቢ ገዳም ዝርከቦ ሓደ ካብቶም ቅዱሳት እምባታት ኮይኑ ብዙሓት ዝነግድዎ እዩ።

ብዓለ ቊስቋም ንፍሉይ ተዘክሮ ምድራዊ ሕይወትና ዘዘኻክር ስለ ዝኾነ ንነፍሲ ወከፍና ዘመሓላልፎ መልእኽቲ አልኦ።”እስመ ፈላሲ አነ ውስተ ምድር” ዝብል ዘኪርና ንሕንወትና ከመሎኹ እናበልና ክንርኢ እሞ አብ መገዲ አምላኽ ክንምለስ ዘዘኻክር እዩ። ሰብ ጉዕዞ ሕይወቱ ክርኢ እንተ ዘይከኣለ አብ ዘይተደለ ብቐሊል ከላግስ ስለ ዝኸእል ሕይወትካ ምርኣይ ንቅድስና ይመልሰና ስለዚ ብዓልና ንቅድስና ዝጽውዕ ፍሉይ ብዓል እዩ።

ማቴዎስ ወንጌላዊ ምኽንያት ስደት ቅድስት ስድራ ክነግር እንከሎ ሄረዱስ ልደት ኢየሱስ ካብ ሰብአ ሰገል ምስ ሰምዐ ንስልጣኑ ዝወዳደሮ ንጉሥ ከም ዝተወልደ ስለ ዝፈለጠ ክቐትሎ ኢሎ ንብዙሓት ሕጻናት ብምቕታል ዝተዓወተ ዝመሰሎ እንተ ኾነ እቲ ሕፃን ብመልእኽ ንዮሴፍ ምስ ተነግሮ ከም ዝሃደመ እሞ ናብ ግብጺ ከምዝተሰደ ክሳብ ሞት ሄሮዱስ ኣብኡ ጸኒሖም ከም ዝተመልሱ ይነግረና።

ፍቕሪ አምላኽ ዘይብሉ ልቢ ኩሉ ጊዜ አብ ጭካኔ አብ ፍርሕን ምጥርጣርን ዝዘንበለ እዩ። ሄሮዱስ ልደት መድኃኒ ከም እቶም ሕያዎት ንሶት፥ ሰብአ ሰገል ምስ ሰምዑ ዝተሓጎሱ እሞ ምስ

ህያባቶም ክበጽሑዎ ዝከዱ ክገብር ዝነበሮ ኣብ ቅትለቱ እዩ ወፊሩ። ሄሩዱስ ነዚ ዝገበረ ብብዙሕ ምኽንያት እዩ።

- ኣብ ርእሱ ጥራሕ ይኣምን ስለ ዝነበረ። ኣብ ግዝአት ፍልስፍና ስድስተኛውን ክብሉ ኣልእ ንጉሥ ክህሉ ከምዘይክእል ስለ ዝፈለጠ ንኢየሱስ ከም ንጉሥ ክቕበሎ ከቢድዎ። ሰብ ንቦታ ኣምላኽ ባዕሉ ምስ ሓዘ ልቡ ይሸፈን ሽቡ ንክፍኣተ ስራሕ ክገብር ሓንቲ ጸገም የብሉን። ሄሩዱስ ነቲ ሰናይ ዜና መድኃኒ ክቕበሎ ከቢድዎ ስለዚ ኣብ ቅትለት ወፊሩ። ሓቅን ፍቕር ዘጉደለ ሕይወት ዓመጽ ክፍጽም ኣይጽግሞን እዩ ምኽንያቱ ልቡ ታቦት ሰይጣን ኮይኑ ስለ ዘሎ።
- ንመልእኽቲ ኣምላኽ ክቕበል ስለ ዘይደለ። ሰብኣ ሰገል ልኡኻት ኣምላኽ ኮይኖም ኣብ ግዝአቱ ወራዱ ዘሎ ጸጋ ምስ ነገርዎ ክርኢ ክሰምዕ ኣይክኣለን። ነቲ ኣምላኽ ንዓለም ንምድኃን ዝሃቦ ጸጋ ክሰምዕ ልቡ ቀልቡ ክህብ ኣይደለን እዚ ሽኡ ኣብ ዝገደደ ክፍኣት ከም ዝወፍር ገርዎ። ኣብ ቤትና ኣብ ዓድና ዘሎ ጸጋ ኣምላኽ ስኣን ምርኣይ ክንደይ በረኽትን ጸጋን ይሓልፈና። ክርስትያን ኣዛዊሩ ዝርኢ ክኸውን እንከሎ እዩ ዝዕወት።
- ፍጡር ምዃኑ ስለ ዝዘንግዎ። ሰብ ስልጣን ክእለት ኮታስ ኩሉ ኣብ ኢዱ ምስ ሓዘ ኣብ መለኮት ዝተቐየረ እዩ ዝመስሎ። መዋቲ ሓላፊ ምዃኑ ይዘንግዕ ሽቡ ዝኾነ ክፍኣተ ግብሪ ክገብር ድሕር ኣይብልን። ሄሩዱስ ብዝነበሮ ስልጣን ኣብ ቅድሚኡ ዝኾነ ሰብ ከምዘይወዳደሮ ይኣምን ስለ ዝነበረ ንርእሱ መለኮት ገሩ ይሓስብ ነሩ።

ስልጣን ከም ግቡእ ንዘይተጠቐሙሉ ኣብ ዓመጽ ግፍዒ ብቐሊል ከም ዝወፍሩ ይገብሮም። ሄሩዱስ ዝነበሮ ስልጣን ሰባት ምምራሕ ንጽጉማት ምሕጋዝ ብፍላይ ነቶም ብዝተፈላለዩ ዝግፍዑ ምርዳእ ምዃኑ ዘንጊዑ ኣብ ቅትለትን ዓመጽን ወፊሩ። እዚ እዩ ሎሚ ኩልና ክንሓስበሉ ዘሎና። በታ ዘላትና ዝንኣሰት ስልጣን ኣብ ኣገልግሎት ኣምላኽን ሰብንዶ ወፊረ ኣሎኹ ክንብል ይግባእ። ንዘሎና ስልጣን ወይ ሓላፍነት ተጠቒምና ንሓቅን ፍትሕን ደው ክንብል እዩ ዝግብኣና። ብፍሉይ ኣብ ሓላፍነት ህብን ሃገርን ዝርከቢ ስልጣናም ንኣገልግሎት ምዃኑ ዘኪሮም ፍቕርን ሓልዮትን ከርእዩ ይግባእ። ስልጣን ዋንኡ ኣምላኽ እዩ ሰባት ልኡኻት ኢና። ዓለም ካብቲ ከቢድዎ ዘሎ ሰብ ስልጣን ገበርትን ሓደግትን ኮይኖም ነቶ ከምሓድርዎ ሰላም ክሕልዉሉ ኮታስ ሰናይ መገዲ ከትሕዝዎ ዝተሞህቦም ሓላፍነት ዘንጊኦም ኣብ ርእስ መላኽነት ተቐይሮም ሰብ ክቕተል ክስደት እንርእዮ ዘሎና ናይ ዘመና ዝኸበደ ግፍዒ እዩ። ብዙሓት መራሕቲ ሃገራት መንፈስ ሄሩዱስ መሊኽዎም ንህዝቦም ዘዋርዱ ዘሳድዱን ዝቕተሉን ኮይኖም ዓለምና ናይ ብኻይትን ስደትን ውርደትን ኮይና ኣላ።

ኣብ ኣምላኽ ዝተመልሰ ክቢ ጥራሕ እዩ ክፋእን ጽቡቕን ክመሚ ዝኸእል። ኣብ ሓላፍነት ዘለዉ ይኹኑ ዘየለዉ ኣብ እምላኽ ክምለሱ ይግባእ። ኣብ ገዛ ኮፍ ኢልካ ንሰብ ስልጣን ጥራሕ ምሕማይን ምፍራድን እውን ሰላም ኣየምጽኣልናን እዩ። ንሓቂ ደው ክንብል ፍትሕን ሓቅን ክነግስ ናይ ኩልና ተሳትፎ የድሊ።

ኣምላኽ ኩሉ ጊዜ ምስ ሓለወና እዩ። ማቴዎስ ከም ዝነግረና እግዚአብሔር መልእኹ ሰዲዱ ንዮሴፍ ብሕልሚ ተራእዮ “ሄሮድስ ነዚ ሕፃን ኪቕትሎ ይደሊ ኣሎ እሞ ተንሥእ ነዚ ሕፃንን ነዲኡን ጊዝካ ናብ ግብጺ ህደም ክሳዕ ዝነግረካ ሽኡ ኣብኡ ጽናሕ” በሎ (ማቴ 2: 13) ይብላና። ስደት ዝኸበደ ነገር እዩ። ሰብ ንስደት ዝኸይድ ቦቲ ዝገጠሞ ኣብ ዓዱን ወገኑን ክነብር ምስ ዘይክኣላ ዝኸውን እዩ። ሳዕቤን ስደት ኣብ ዓዲ ጓና ንበይንኻ ዝገብር ጓና ኮንካ ኣብ ምንባር

የውርደካ ሳዕቤኑ ወርደት ምጥርጣር ፍርሐ የውርደልካ፣ ኩሉ ጊዜ ምዩኞች እናበልካ ትነብር ጸግጧ የብልካን። እዚ ኹሉ ንቅድስት ስድራ ንቤተልሔም ሓዲጎም ንግብጺ ክኸዱ ከለዉ ገጢምዎም።

ቅድስት ስድራ ዝሃደመት ሰብ ዝኸነ ወዲ አምላኽ ከይቅተል መደብ ድሕነት ከይኩለፍ ብሓጺሩ መደብ አምላኽ ከምቲ አምላኽ ዝደልዮ ክማላእ ተሰዲዶም። ብርግጽ እቲ ጉዕዞ ከቢድን ጭንቀት ዝመልኦን እዩ ነሩ። ዕሸል ሕፃን ሒዞም ንበረኻታት ሲናይ ክስንጥቂ እሞ ዝኣክል ስንቂ ዘይነበሮም ንአጻምእ ቦታታት ክሓልፉ ከቢድ እዩ። እዚ ሎሚ እውን ይቕጥል ኣሎ።

ብዙሓት ወገና ሎሚ እውን ነዚ አጻምእ ሰንጢቆም እንተ ሓለፈልና ኢሎም ዝተገደዙ ውሑዳት ኣይኮኑን። ብዙሓት ኣብ መንጎ ዝተኸልፉ ኣለዉ። ምረት ስደት እንሰምዖን እንምከሮን ዘሎና ከቢድ ነገር እዩ። ስደት ቅድስት ስድራ ክሳብ ወዲ ሰብ ነቲ ኣብዚ ዓለም ዘምጽኦ ዓላማ ኣብ ግብሪ ክሳብ ዝፍጸም ኣየብቅዐን። ኣብ መስቀል ምስ ሞተ ሽዑ ምድራዊ ስደት ወዲ አምላኽ ብድሕነት ነፍሲ ወከፍና ተዛዚሙ።

ኣብ ስደት ቅድስት ስድራ ብዙሕ ነገር እንምሃሮ ኣሎና።

1. ኣብ አምላኽ እምነት ገርካ ጉዕዞ ሕይወትካ ምምራሕ። አምላኽ ኣብ ጉዕዞ ሕይወትና ክሃረበናን ክነግረናን እንከሎ ጽን ኢልና ክንሰምዕ እንተ ኸኣልና ክንዕወት ኢና። ቅድስት ስድራ ነቲ አምላኽ ብሕልሚ ዝነገራ ተኸቲላ ምስ ከደት ድሒና ንሕና እውን ኣብ ጽንኩር እዋን ንአምላኽ ሰሚዕና ክንክእል ኣሎና።
2. ኣብ ሕይወተይ ፍርሕን ምጥርጣርን ብኸመይ እምከሮ? ኩሉ ኣብ ኢድ አምላኽዶ ኣንብሮ? ንኹሉ ኣብ አምላኽ ኣንቢረ ካብ ምጉዓዝ ዝግግተኒ እንታይ ኣሎ? ኢልና ንርእስና ክንሓትት ኣሎና። ንአምላኽ ክሰምዕ ዝኸኣለ ጥራሕ እዩ ኣብ ዓወትን ድሕነትን ዝበጽሕ።
3. ሕይወትና ስደት እዩ። ዓድና ሰማይ እዩ ስለዚ ኣብዚ ጉዕዞ ስደት ከምቲ አምላኽ ዝደልዮ ክንከይድ ይግብኣና። ስደት ጭንቂ ፍርሐ ካብ አምላኽ ከውጽኣና ኣይግብኣን። ኣብ ሕይወት ብዙሓት ስደተኛታት ዝርኣ ካብ አምላኽ ዝወጸ ሕይወት ሒዝካ ምንባር እዩ። ንኹሉ ግፍዕን ሞትን ውርደትን ዝረኣዩ ብዝያዳ መገዲ አምላኽ ሒዞም ክኸዱ እናተገብኡ እንከሎ ብዙሓት ዘይስሩዕ ሕይወት ክነብሩ ይርኣ። ቅድስት ስድራ ግን ብሰደት ካብ መገዲ አምላኽ ኣይወጽኣትን።

ቅድስት ስድራ ቀዳመይቲ ስደተኛ እያ ነራ። ኣብ ምድረ ግብጺ ከም ማንም ስድራ ቤት ኮይና ትነብር ነራ። ወዲ አምላኽ ምድራዊ ሕይወቱ ብስደት ኣብ ዓዲ ጋና እግሩ ተኸሉ። ኣብዚ ክነስተንትኖ ዝሕግዘና እንነብሮ ሕይወት ዓይነቱ ብዘየገድስ ካብ መደብ አምላኽ ክወጽእ የብሉን።

ሓደ ካብቲ ብፍሉይ ክንገብሮ ዝግብኣና ስሩዕ ሕይወት ሒዝና ክነብር ይግባእ። ስደተኛ ኣብ መብዝሕትኡ ዓለም ውጹዕ እዩ። ዝተሓተ ናብራ ይነብር መሰሉ ዳርጋ ዘይተሓለወ እዩ ስለዚ ከም ኩነታቱ ክነብር ይፍትን። ብሓቂ ክርኣ እንከሎ ዘይ ዓድኻ ኣይ ዓድኻን እዩ። ኣብ ስደት ዝነብሩ ልዕሊ ኹሉ ክፈልጥዎ ዘለዎም እምነቶም መንነቶምን ባህሎም ዓቂቦም ክነብሩ እንተ ኸኣሉ ዕግበት ክረኽቡ ይኸእሉ እቲ ዝገደደ ኣብ ዓዲ ጓና መጺእካ ንኹሉ ዘሎካ ኣጥፊእካ ካልእ ኮንካ ክትነብር ምፍታን ክልተ ወጽዓ ይኸውን።

ሕይወት ስደት ብርቱዕ ሓለዎ የድልዮ። ከይትጠፍእ ምስ ህዝብኻን ባህልኻን ቀጸሊ ርክብ የድሊ። ንደቂ ዓድኻ ብፍቕርን ስኒትን ምቕራቦም የድሊ እዚ መንፈስካ የህድእ። ኩሉ ስደተኛ ፍርቂ

ሕይወቱ አብ ዓዳ እዩ ዝርከብ እዚ ሓቂ አብ አተሓሳስባና አብ ዘሎና ርክብ ክርእ ይክእል ስለዚ ምስ ሰብና ርክብ ክህልወና እንከሎ ጥራሕ ኢና እንቀስን።

እዚ ዝኸሪ ብዓል ፍሉይ መልእኽቱ ስለምንታይ ስደት? አብ ስደት ንዘለዉ እንታይ ክንሕግዝ ንኸእል? ሰብ ንስደት ከይነቅል ደው ዘብል እንታይ አሎ? ኢልና ክንሓስብ አሎና። ዓድና ሎሚ ወዲ ዓዲ ዘይነብሮ ኩሉ ንስደት ዝናፍቕ ኮይኑ አሎ ስለዚ ፍሉይ ጸሎት ክንገብር የድሊ።

አ ማርያም አደና ናብራ ስደት ብዝያዳ እትፍልጢ ኢኺ እሞ ንስደኛ ህዝብኺ አጻናንዕዮ ነቲ ፍቕር ወድኺ ምሓሮም ርድኣዮም ሰላምን ቅሳነትና ሃቦም ኢልኪ ለምንልና። እሙናት ደቂ ወድኸን እንኮነሉ ጸጋ ለምንልና።

ብሩኽ ብዓል ይግበረልና።

አባ ንጉሠ ፍሥሓ